

Комисијата за заштита на конкуренцијата врз основа на член 28 и член 19 став (1) точка 2) од Законот за заштита на конкуренцијата („Службен весник на Република Македонија“ бр. 145/10, 136/11, 41/2014, 53/16 и 83/18), а постапувајќи по известувањето за концентрација поднесено од друштвото Др. Инг. х.ц. Ф. Порше Акциенгезелшафт со регистрирано седиште на адреса Поршеплац 1, 70435 Штутгарт, Германија, доставено преку Адвокат Божидар Милошевиќ од Скопје, на седницата одржана на ден 26.10.2022 година, го донесе следното

## РЕШЕНИЕ

1. Се утврдува дека концентрацијата со која Др. Инг. х.ц. Ф. Порше Акциенгезелшафт со регистрирано седиште на адреса Поршеплац 1, 70435 Штутгарт, Германија ќе стекне самостојна контрола над РејсДипартмент Б.В. со регистрирано седиште на адреса Ланге Графте 9, 7321 Апелдоорн, Холандија, преку купопродажба на удели, иако потпаѓа под одредбите од Законот за заштита на конкуренцијата, нема да има за последица значително спречување, ограничување или нарушување на ефективната конкуренција на пазарот или на негов суштински дел, особено како резултат на создавање или зајакнување на доминантната позиција на учесниците и е во согласност со одредбите на Законот за заштита на конкуренцијата во смисла на член 19 став (1) точка 2) од Законот за заштита на конкуренцијата.

2. Се задолжува подносителот на известувањето за концентрација да плати административна такса за известување за концентрација во износ од 6.000,00 ден. и за решението во износ од 30.000,00 ден., по тарифен број 34 од Законот за административни такси („Службен весник на Република Македонија“ бр.17/93, 20/96, 7/98, 13/01, 24/03, 19/04, 61/04, 95/05, 7/06, 70/06, 92/07, 88/08, 130/08, 6/10, 145/10, 17/11) на сметка на Буџетот на Република Северна Македонија бр. 100000000063095, уплатна сметка 840...03161, приходна шифра и програма 72231300.

3. Тужбата за поведување на управен спор не го одлага извршувањето на решението.

## Образложение

Согласно одредбите од член 15 од Законот за заштита на конкуренцијата (во понатамошниот текст: Законот), на ден 20.09.2022 година, а дополнето на ден 29.09.2022 година до Комисијата за заштита на конкуренцијата (во понатамошниот текст: Комисијата), беше доставено известување за концентрација од страна на Др. Инг. х.ц. Ф. Порше Акциенгезелшафт со регистрирано седиште на адреса Поршеплац 1, 70435 Штутгарт, Германија, со која Др. Инг. х.ц. Ф. Порше Акциенгезелшафт ќе стекне самостојна контрола над РејсДипартмент Б.В. со регистрирано седиште на адреса Ланге Графте 9, 7321 Апелдоорн, Холандија, преку купопродажба на удели.

Комисијата започна со испитување на Известувањето со денот на неговиот прием и врз основа

на податоците доставени во Известувањето за концентрација, прилозите кон истото и дополнувањето го утврди следното:

Основни деловни активности на засегнатите претпријатија:

-**Др. Инг. х.ц. Ф. Порше Акциенгезелшафт** е акционерско друштво основано согласно законите на Германија. Др. Инг. х.ц. Ф. Порше Акциенгезелшафт е германски производител на автомобили, специјализиран за дизајн, производство и дистрибуција на спортски автомобили со високи перформанси, теренци (SUV) и седани. Седиштето на Др. Инг. х.ц. Ф. Порше Акциенгезелшафт се наоѓа во Штутгарт, Германија. Др. Инг. х.ц. Ф. Порше Акциенгезелшафт е индиректно контролирано зависно друштво во целосна сопственост на Фолксваген Акциенгезелшафт. Фолксваген е друштво со чии акции јавно се тргува, со седиште во Волфсбург (Германија), кое е владејачко (матично) друштво на Фолксваген Групацијата.

Фолксваген Групацијата е активна на светско ниво на развој, производство, маркетинг и продажба напатнички автомобили, лесни комерцијални возила, камиони, автобуси, транспортни автобуси, шасии за автобуси и дизел мотори, мотоцикли, вклучувајќи резервни делови и дополнителна опрема за сите наведени категории на возила. Фолксваген Акциенгезелшафт ги вклучува брендovите на моторни возила Фолксваген Песинцер Карс, Фолксваген Лајт Комршал, Ауди, Шкода, Ламборџини, СЕАТ, МАН, Сканиа и Дукати. Фолксваген групацијата исто така нуди решенија за услуги за мобилност, како што се возила на повик и споделување на возила.

Дополнително, Фолксваген Групацијата обезбедува финансиски услуги за осигурување поврзани со дистрибуција и финансирање на своите автомобили и комерцијални возила. Оваа дејност се спроведува главно преку Фолксваген Фајненшал Срвисис АГ и неговите зависни друштва.

Фолксваген Групацијата е присутна во Северна Македонија преку следните зависни друштва:

-Порше Лизинг ДООЕЛ Скопје, со регистрирано седиште на Бул. Босна и Херцеговина бр. 3, Скопје и со регистрирана основна дејност-финансиски лизинг;

-Порше Брокер АД Скопје, со регистрирано седиште на Бул. Босна и Херцеговина бр. 3, Скопје и со регистрирана основна дејност-дејности на застапници во осигурување и осигурителни посредници;

-Сканиа Македонија ДООЕЛ Илинден, со регистрирано седиште на ул. 34 бр. 7 Илинден, Скопје и со регистрирана основна дејност-трговија со останати моторни возила и

-Порше Македонија ДООЕЛ Скопје, со регистрирано седиште на Бул. Босна и Херцеговина бр. 4, Скопје и со регистрирана основна дејност-трговија со авомобили и моторни возила од лесна категорија.

Приоритетна дејност на наведените друштва во Северна Македонија е трговија со моторни возила и финансиски лизинг.

- **РејсДипартмент Б.В.** е генерално активно со продажба на онлајн простор за рекламирање и маркетинг на интернет/веб страници, услуги за публицитет и користење, со фокус на (платени) вести и медиумски содржини во однос на виртуелниот и реален мото-спорт, тркачки игри, симулации на трки и поврзан хардвер и софтвер.

Подетално, маркетингот на интернет/веб страници, услугите за публицитет и користење на Целното друштво вклучуваат, на пример, следново:

-Креирање и објавување на реални вести и медиумски содржини во однос на виртуелен и реален мото-спорт, тркачки игри, симулации на трки и поврзан хардвер и софтвер преку портал за вести, интернет групи и разни канали на социјални медиуми;

-Организирање на дневни онлајн трки, управување со форуми, хостирање на креативни модификации на игри (модови) итн.

РејсДепартамент Б.В. не е активно и не остварува било каков приход во Северна Македонија.

Комисијата утврди дека пријавената концентрација потпаѓа под одредбите на Законот за заштита на конкуренцијата, бидејќи ги исполнува условите од член 12 став (1) точка 2) и од член 14 став (1) точка 1) и 2) од Законот.

Комисијата, имајќи ги предвид критериумите од член 17 став (2), став (3) и став (4) од Законот и точка 6 б) од *Насоките за уврдување на случаите во кои при оценка на концентрациите* Комисијата за заштита на конкуренцијата вообичаено ќе утврди дека истите се во согласност со Законот за заштита на конкуренцијата, оцени дека пријавената концентрација, иако потпаѓа под одредбите од Законот, е во согласност со истиот бидејќи нема да има за последица значително спречување, ограничување или нарушување на ефективната конкуренција на пазарот или на негов суштински дел, особено како резултат на создавање или зајакнување на доминатната позиција на учесниците.

Имајќи ја предвид ваквата оценка на концентрацијата, Комисијата одлучи како во диспозитивот на ова Решение, согласно член 19 став (1) точка 2) од Законот.

Согласно член 53 став (2) од Законот, тужбата не го одлага извршувањето на решението.

Упатство за правно средство:

Против ова решение може да се поднесе тужба за поведување на управен спор пред Управниот суд во рок од 30 дена од денот на неговото доставување.

**КОМИСИЈА ЗА ЗАШТИТА НА КОНКУРЕНЦИЈАТА**  
**ПРЕТСЕДАТЕЛ**  
**Проф. Д-р Владимир Наумовски**